

Vətənə xidmətə ruh verən bəstəkar



Azərbaycan musiqi sənətində Vətənə sevginin, qürurun və milli ruhun ən təsirli ifadəçilərindən biri olan Anar İlhamlı illərdir yaratdığı marş və vətənpərvərlik ruhlu mahnıları ilə tanınan və rəğbət qazanan sənət adamıdır. Onun "Azərbaycan bayrağı", "Zəfər döyüşü", "Vətən üçün doğulduq", "Azərbaycan əsgəri-ən igid əsgər" kimi köüllərdə məskən salan əsərləri təkcə musiqi nümunəsi deyil, həm də milli birliyə və qəhrəmanlığa çağırışıdır.

Vokalçı-bəstəkar Məmmədbağırov Anar İlham oğlu (Anar İlhamlı) 1983-cü ildə Şəki şəhərində anadan olub. Anar deyir: "Musiqiçi ailəsində böyümüşəm. Atam musiqi müəllimi idi. Uşaq vaxtı yuxudan oyananda görürdüm ki, başımın üstündə muğam ifa edir. Beləliklə, musiqi ruhuma, qanıma işlədi. Musiqi mənim üçün ana laylası, ata nəsihətidir".

1997-ci ildə Şəkidə keçirilən milli vokal sənətinin banisi Bülbülün 100 illik yubileyinə həsr olunmuş müsabiqədə "Sevgili canan", "Sənsiz", "Ölkəm" adlı romansları ifa edən Anar müsabiqənin qalibi olur.

Anar deyir ki, özünü dərk edəndə anlayıb ki, Tanrının ona cızdığı yolla gedir. Bu bir tale yoludur. İlk musiqi təhsilini Şəkidə alan ifaçı kiçik yaşlarından rayonda keçirilən bütün dövlət tədbirlərinin iştirakçısı olur. "Hələ Şəkidə olanda hərbi hissələrdə, əsgər və zabitlərimizin qarşısında konsert proqramları ilə çıxışlar edərkən qürurlanardım. O zaman ürəyimdən keçirdi ki, kaş hərbi marşlar yazaydım, igid oğullarımız bundan ruhlanıb düşmən üzərinə şığıyaydılar", - deyər Anar bildirir.

Gənc ifaçı musiqi təhsilini davam etdirmək üçün 2000-ci ildə Bakıya gəlib konservatoriyaya daxil olur. Xalq artistləri Ağaxan Abdullayevdən, İslam Rzaevdən muğam dərsi alır. Əməkdar artist Teymur Əmrahdan vokalın sirlərini öy-

rənir. Anar həmin dövrlərdən ifaçılıq sənəti ilə yanaşı, musiqi yaradıcılığı ilə də məşğul olmağa başlayır.

Anar İlhamlı ilə söhbət edərkən dedi:

- Xalqımızın başına gətirilən musibətlər, qanlı 20 Yanvar faciəsi, Xocalı soyqırımı, torpaqlarımızın işğal olunması, maddi-mədəni irsimizin məhv edilməsi içimə köz salmışdı. Ürəyim yanırdı. Torpaqlarımızın azad olunması üçün bir iş görməli olduğumu düşünürdüm. Anlayırdım ki, ilk növbədə gənclərimizdə vətənpərvərlik hissələrini gücləndirmək lazımdır. Musiqi ruhun səsidir. Mən döyüşçülərimizin ruhunu yüksəldən musiqilərin bəstələnməsinə daha çox önəm verdim.



Ruha can verən, əsgərləri döyüşə çağırən, onlarda qələbə ruhu yaradan musiqi də bir silahdır. Anar İlhamlı deyir ki, 2020-ci il sentyabrın 27-də başlayan Vətən müharibəsində bir əsgər kimi çalışıb. Müharibə günlərində işğaldan azad olunmuş torpaqlarımızda Azərbaycan bayrağının dalğalanması vətənpərvər bəstəkarı ilham verir. Bu günlərdə o, şair Ramiz Qusarçaylının sözlərinə "Azərbaycan bayrağı" mahnısını bəstələyir:

*Cəngidə cövlan yerim, cövləndə can yerimsən,
Barışda gül çələngim, savaşa qan yerimsən,
Sən mənim and yerimsən, mənim iman yerimsən,
Dalğalı ləngərlərin yelpikləndən yarpağı,-
Azərbaycan bayrağı !*

"Vətən üçün doğulduq", "Vətən", "Azərbaycan əsgəri ən igid əsgər" kimi vətənpərvər ruhlu mahnılar da şanlı salnaməmizin yazıldığı o günlərdə yaradılıb.

Müharibədən sonra da bəstəkar Vətən uğrunda canlarından keçmiş şəhidlərimizin əziz xatirəsinə, sözləri və musiqisi özünəməxsus olan "Zəfər döyüşü" adlı mahnı yazıb.

Anar öz dəst-xəti olan bəstəkarlardandır. Onun bəstələrinin biri digərini təkrarlamır. Mövzular da, musiqi də rəngarəngliyi ilə seçilir.

Anar İlhamlının yaradıcılığında Elçin Mirzəbəylinin sözlərinə yazılmış "Qayıdış" marşının özünəməxsus yeri var:

*Gözünü aç, Qarabağ, yuxu deyil gördüyün,
30 illik ümiddir yaddaşına hördüyün,
Bir işıq topasıdır uzaqdan bəri gəlir,
Qəhrəman övladların qayıdır geri gəlir,
gəlir yurdun sahibi, gəlir evin yiyəsi,
Gəlir məğrur millətin, qalib əsgəri gəlir!*

Bəstəkarın "Qayıdış" marşı xalqımızın ən böyük arzusunun gerçəkləşməsinə - torpaqlarımıza dönüş sevincini musiqidə yaşadan mənəvi bir sim-

voldur. O həm bəstəkar, həm də ifaçı kimi sənətini Vətənə borc bilir və yaratdığı hər əsərlə bu amalı daha da möhkəmləndirir.

100-dən çox musiqinin, əsgər marşının, musiqili kompozisiyanın, mahnının müəllifi, muğamlarımızın, xalq və bəstəkar musiqilərinin bənzərsiz ifaçısı, vokalist, bəstəkar Anar İlhamlı 2010-cu ildən Fövqəladə Hallar Nazirliyinin Akademiyasının Hərbi Orkestrində xidmət edir. O, qüsursuz xidmətinə və xidmətdə fərqləndiyinə görə Fövqəladə Hallar Nazirliyi tərəfindən yubiley medalları və fəxri fərmanlarla mükafatlandırılmışdır.

Anar İlhamlı bu gün Azərbaycan musiqisində vətənpərvərlik ruhunun yaradıcılarından biri kimi seçilir. Onun yaratdığı hər bir marş, hər bir musiqi nümunəsi xalqın yaddaşına hopan bir qürur sədasıdır. Sənətini Vətənə xidmət kimi dəyərləndirən bəstəkar, həm səhnədə, həm də xidmətdə göstərdiyi fədakarlıqla mənəvi bir məktəb formalaşdırıb. Anar İlhamlı kimi sənətkarlar Vətən sevgisini daha uca zirvələrə daşıyır və gələcək nəsillər üçün örnək yaradır.

Elşən QƏNİYEV,
"Azərbaycan"